

आनन्दाश्रमसंस्कृतग्रन्थावलिः ।

ग्रन्थाङ्कः ३७

कृष्णयजुर्वेदीयं

तैत्तिरीय-ब्राह्मणम् ॥

(द्वितीयकाण्डगतषष्ठमप्रपाठकादारभ्य तृतीयकाण्डस्य
सप्तमप्रपाठकान्तः द्वितीयो भागः) ।

एतत्पुस्तकम्

वे० 'गोडबोले' इत्युपाह्वेः नारायणशास्त्रिभिः संशोधितम् ।

तच्च

आनन्दाश्रमस्य कार्यकारीविश्वस्तैः

आश्रममुद्रणालये मुद्रयित्वा तत्रैव प्रकाशितम् ।

तृतीया अङ्कनावृत्तिः ।

ख्रिस्ताब्दाः १९७९

शकाब्दाः १९०१

अस्य सर्वेऽधिकाराः राजशासनानुसारेण स्वायत्तीकृताः ।

मूल्यं-पञ्चत्रिंशद्रूप्यकाः । (रु. ३५-००)

दाप आसुः । इति हविषः पुरोनुवाक्या । ‘ आदित्यश्याम्पुत वा शृणोमि ’ इति याज्या । एतत्सर्वं ‘हिरण्यवर्णाः शुचयः पावकाः’ इत्यनुवाके व्याख्यातम् ।

यदुक्तं सूत्रकारेण—“ तत्र सलिलमुपजुहुयात् ” इति । तत्र पूर्वोक्ते कर्मणि नासदासीयसूक्तगतैर्मन्त्रैर्जलद्रवेषोपहोमाः कर्तव्या इत्यर्थः । तस्मिन्सूक्ते षष्ठ्यामृचमाह—

नासदासीञ्चो सदासीत्तदानीम् । नासी-
द्रजो नो व्योमापरो यत् । किमाव-
रीवः कुह कस्य शर्मन् (३) ।
अम्भः किमासीद्रहनं गभीरम्, इति ।

यदा पूर्वसृष्टिः प्रलीनोत्तरसृष्टिश्च नोत्पन्ना तदानीं सदसती द्वे अपि नाभू-
ताम् । नामरूपविशिष्टत्वेन स्पष्टं प्रतीयमानं जगत्सच्छब्देनोच्यते । नरविषाणा-
दिसमानं शून्यमसदित्युच्यते । तदुभयं नाऽऽसीत् । किंतु काचिदव्यक्तावस्था-
ऽऽसीत् । सा च विस्पष्टत्वाभावात् सती जगदुत्पादकत्वेन सद्भावात्प्राप्यसती ।
नो सदासीदिति यत्संभ्रहेणोक्तं तदेव प्रपञ्च्यते—नाऽऽसीद्रजो रजःशब्देन
सत्त्वरजस्तमोगुणत्रयमुपलक्ष्यते तत्रयं नाऽऽसीत् । नो व्योम, आकाशवाचिना
व्योमशब्देन भूतपञ्चकमुपलक्ष्यते तदपि नाऽऽसीत् । यथोक्तगुणत्रयपञ्चभूतापे-
क्षयाऽपरः पदार्थोऽन्यो गिरिनदीसमुद्रादिको यद्यो दृश्यते सोऽपि नाऽऽसीत् ।
यथा भूतानि नाऽऽसंस्तद्द्रव्यैतिकमपि नाऽऽसीदित्यर्थः । अनेन भूतभौतिकगु-
णत्रयनिषेधेन ब्रह्माण्डस्य निषेधः संपन्नः । अण्डाद्बहिर्हत्तत्त्वाद्यावरणानि
पौराणिका वदन्ति तदेतदावरणजातमाक्षेपवाचिना किंशब्दत्रयेण निषिध्यते ।
आवरणस्य दृष्टिविषयभूतं किंचिदाभियमाणमपेक्षितम् । तत्राण्डाभावात्किमाव-
रीवः किं नाम वस्तु तैरावरणैरात्रियेतं । अतः सावरणकस्यासंभवादावरणमपि
न संभवतीत्यर्थः । कुहेति देशाक्षेपः । निमित्ताक्षेपः कस्य शर्मन् इति । कुत्र
देशे कस्य भोक्तुः सुखनिमित्तमिदमावरणं स्यात्, न त्वस्ति तदा कश्चिद्देशो
नापि सुखस्थ भोक्ता कश्चिद्विद्यते । अत्र काश्चिन्मन्दोऽवान्तरप्रलयविषयाम्

“ आपो वा इदमग्रे सलिलमासीत् ” इति श्रुतिं श्रुत्वा महाप्रलयेऽपि तथाविधं
जलमस्तीति भ्राम्यति तद्भ्रमव्युदासाय जलं निषिध्यते । गहनं प्रवेष्टुमशक्यं
गभीरमगाधत्वेनावस्थानुमप्यशक्यं यदम्भस्तात्किमासीत्तदपि नाऽऽसीदित्यर्थः ।

अथ द्वितीयामृचमाह—

न मृत्युरमृतं तर्हि न । रात्रिया अहं आसी-
त्प्रकेतः । आनीदवात* स्वधया तदेकम् ।
तस्माद्धान्यं न +परः किंच नाऽऽसं, इति ।

तर्हि तस्मिन्महाप्रलयकाले प्राणिनां मृत्युर्नाऽऽसीत्तेषामेवाभावात् । अत एवामृतं
जीवनमपि नाऽऽसीत् । रात्रियाः प्रकेतश्चिह्नं चन्द्रनक्षत्रादि, अहः प्रकेतः सूर्यस्त-
दुभयमपि नाऽऽसीत् । किंतु तत्सर्वोपनिषत्प्रसिद्धमेकं ब्रह्म वस्तु स्वधया स्वस्मि-
न्नाश्रितया सर्वजगत्कारणरूपया मायया सहितमानीच्चेष्टितवत् । नात्र चलनं
चेष्टा किंतु सद्भावमात्रमित्यभिप्रेत्यावातमिति विशेष्यते । वायुरहितं निश्चलमि-
त्यर्थः । तस्मादेकस्माद्ब्रह्मणोऽन्यत्किंच किमपि परमुत्कृष्टं नाऽऽसं नैवाऽऽसीत् ।
जगतो निषिद्धत्वात्किञ्चिदं पूर्वमेव निराकृतम् । तस्मादुत्कृष्टं निरुद्धं च किमपि
ब्रह्मव्यतिरिक्तं नाऽऽसीत् ।

अथ तृतीयामाह—

तम आसीत्तमसा गूढमग्रे प्रकेतम् । सल्लि-
ल* सर्वमा इदम् । तुच्छेनाम्वापिहितं यदा-
सीत् । तमसस्तन्महिना जायतैकम्, इति ।

तमःशब्देनाविद्यामायाशक्त्यादिशब्दवाच्यं जगद्विकारोपादानं मूलाज्ञानमुच्यते ।
यथा तमः पदार्थानावृणोत्येवमिदमपि ब्रह्मतत्त्वमावृणोतीति तमःशब्देन व्यवहारः ।
तादृशं जगद्विकारनिष्पादनक्षमं ब्रह्मण्याश्रितं किंचित्तम आसीत् । तेन तमसा
सर्वं जगद्गूढं यथा मृत्पिण्डे घटो गूढो यथा वा बीजे वृक्षां गूढस्तद्वत् । अत
एव प्रकेतं प्रकर्षेण ज्ञानुमशक्यम् । तथा च मनुना स्मर्यते—

आसीदिदं तमोभूतमप्रज्ञातमलक्षणम् ।

अप्रतर्क्यमविज्ञेयं प्रसुप्तमिव सर्वतः ॥ इति ।

नत्र दृष्टान्तः—सलिलमिति यथा वर्षे पतिता वर्षोपलाः सलिलमात्रत्वेनावशिष्यन्ते तथा सर्वे जगदिदं तम आसीत्तमोमात्ररूपेणावशिष्टमित्यर्थः । अत्र हि काणादादयोऽसत्कार्यवादिनः कारणे पूर्वमाविद्यमानमेव कार्यमुत्पद्यत इत्याहुः । सत्कार्यवादिनस्तु सांख्यादयः पूर्वं विद्यमानमेव कार्यमव्यक्तं सत्कारणव्यापारेण व्यक्ती भवतीत्याचक्षते । तत्र सत्कार्यवादिनां मतमेव तमसा गूढमिति श्रुत्याऽङ्गीकृतम् । आ समन्ताद्भवत्युत्पद्यत इत्याभूज्जगत्तदेतत्तुच्छेनापिहितम् । तत्त्वज्ञानमात्रेण निवर्त्यत्वात्कारणं मूलाज्ञानं तुच्छं तेनापिहितं प्रलयकाल आच्छादितम् । तादृशं यज्जगदासीत्तज्जगदव्यक्तं सत्पूर्वोक्तादज्ञानरूपात्तमसः सकाशाद्नाहिना महत्त्वेनाभिव्यक्तजगद्रूपेणाजायतोत्पन्नम् । तदिमज्ञानदृष्ट्या जगदाकारेण भासमानमपि परमार्थत एकं ब्रह्मैव ।

अथ चतुर्थीमाह—

कामस्तदग्रं समवर्तताधि (४) ।

मनसा रेतः प्रथमं यदासीत् ।

मता बन्धुमसति +निरविदन् ।

हृदि प्रतीक्षा क्वयौ मनीषा, इति ।

परब्रह्मसंबन्धिनो मनसः प्रथमं रेत आद्यं कार्यं यदासीत्तत्कार्यमेवे सृष्ट्यादौ कामो भूत्वाऽधिसमवर्तताऽऽधिक्येनाऽऽविरभूत् । अयमर्थः—यदेतदेकमेवाद्वितीयं ' सत्यं ज्ञानमनन्तं ब्रह्म ' इत्येवंरूपं वस्तु सृष्टेः पूर्वं तमसाऽऽवृत्तासीत्तस्य तमोविशिष्टस्य ब्रह्मणः सिसृक्षारूपं यन्मन आदावुत्पन्नं तस्य मनसः काम एव प्रथमकार्यभूतः पदार्थः । स च काम उपनिषदि स्पष्टमान्नातः— ' सोऽकामयत बहु स्यां प्रजायेय ' इति । एकोऽद्वितीयरूपोऽहमेव बहुविधो भवेयम् । तत्रायमुपायः पूर्वमवस्थितमद्वितीयरूपमनुपमृद्य प्रकर्षेण मायाकल्पितजगद्रूपेणोत्पद्येति तस्य वाक्यस्यार्थः । स च कामः सतो बन्धुरिदानीं सत्त्वेन प्रतीयमानस्य भूतभौतिकरूपस्य जगतोऽसच्छब्दाभिधेये तमस्यव्यक्ते बन्धनहेतुः । कामो ह्यज्ञानं सर्वं व्यवहारं बध्नाति । यथा निद्राणे पुरुषं समुत्पन्ना चित्तवृत्तिर्नानाविधं स्वमव्यवहारं बध्नाति । यथा वा जागरणेऽप्यत्यन्त-

+ निरविदन्निति पाठो भाष्यानुसारेण ।

मलभ्ये विषये समुत्पन्ना तृष्णा सुखदुःखपर्यन्तं मनोराज्यरूपं व्यवहारं बध्नाति, एवमयं परमेश्वरस्य कामो देवतीर्यञ्चानुष्णादिसर्वव्यवहारं बध्नाति । क्वयौ विद्वांसो वेदान्तपारं गता हृदि हृदयकमले मनीषा स्वबुद्ध्या प्रतीय विचार्यासत्त्वबन्धके तमसि कामं सत उत्पत्त्यमानस्य जगतो बन्धुं बन्धनहेतुं निरविन्दन्निश्चितवन्तः । कामस्य सर्वव्यवहारहेतुत्वं वाजसनेयिनः समासनन्ति— " अथो खत्वाहुः काममय एवायं पुरुषः " इति । व्यासोऽपि स्मरति—

" कामबन्धनमेवेदं नान्यदस्तीह बन्धनम् " इति ।

अस्मदनुभवोऽपि तथा दृश्यते । सर्वो हि पुरुषः प्रथमं किञ्चित्कामयित्वा तदर्थं प्रबतमानः सुखं दुःखं वा लभते । तस्माच्छ्रुतिस्मृत्यनुभवतिद्वत्वात्काम एव सर्वव्यवहारहेतुरिति विदुषां निश्चयः ।

अथ पञ्चमीमाह—

तिरश्चीनो विततो रश्मिरेषाम् ।

अधस्त्रिदासीद्दुपरिं स्विदासीद् ।

रेतोधा आसन्महिमानं आसन् ।

स्वधा अवस्तात्प्रयतिः परस्तात्, इति ।

रश्मिः सूर्यरश्मिसमानः कश्चित्त्वयंप्रकाशश्चैतन्यपदार्थः । एषां भूतभौतिकरूपाणां जगद्दस्तूनां मध्ये तिरश्चीनस्तिर्यग्वर्तमानो विततो व्याप्तः स चैतन्यरूपः परमात्माऽमीषां पदार्थानामधोभागेऽवस्थितः । किंवापरिभागेऽवस्थितः । स्वच्छन्दौ विकल्पितपक्षद्वयसूचनार्थौ । प्लुतिर्विचारद्वयद्योतनार्था । अयमभिप्रायः । सोऽयं प्रकाशः कश्चित्चैतन्यपदार्थः सर्वेषां वस्तूनां मध्ये पर्यालोच्यमानो दीर्घतन्तुवत्तिर्यग्भूतो व्याप्यावभासते । अधः पर्यालोच्यमानस्तत्राप्यवभासते । उपरि पर्यालोच्यमानस्तत्राप्यवभासते । तस्माद्दध ऊर्ध्वं मध्ये च भासमानत्वादेकत्रैवावस्थित इति वक्तुमशक्यः । यथा बटस्यां पादान्भूतो मृत्पिण्डो बटस्याध ऊर्ध्वमध्यभागेषु सर्वेष्वनुवर्तते, एवं तत्तत्पदार्थोपादानानि तत्तत्कार्येषु व्याप्यैव वर्तन्ते । एवमयं परमात्माऽपि स्वकार्येषु व्याप्य वर्तमानः सन्नध आसीदित्येव वोपर्यासीदित्येव वा निश्चेतुमशक्य इति । सर्व एते पदार्था भूतभौतिकरूपाः पूर्वोक्तस्य विततरश्मिरूपस्य स्वप्रकाशचैतन्यस्य रेतोधाः

आरूपधारिण आसन् । तत्र चिदेकरसस्य हि वस्तुनः सद्रूपं सारं तच्च सर्वे पदार्था धारयन्ति, अस्तीत्येवं स्वरूपेणैव सर्वेषामवभासमानत्वात् । ते च सद्रूप-धारिणः सर्वे महिमानो गिरिनद्यादिरूपेण महान्त आसन् । एवं स्वर्षाशब्द-वाच्यमायाविद्यादिशब्देनाभिधीयमाना पारमेश्वरी शक्तिरवस्तादभमं कारणम् । प्रयतिः । सा शक्तिः प्रयतते यस्मिन्परमात्मनि सोऽभं शक्तिप्रयत्नाधारः पर-मात्मा प्रयतिः । स च परस्तात्परममुत्तमं कारणम् । तावेतौ शक्तिपरमात्मानवेव अगत्कारणभूतौ प्रकृतिपुरुषाविति शास्त्रेषु व्यपदिश्येते ।

अथ षष्ठीमाह—

को अद्धा वेदं क इह प्रवोचत् । कुत आजाता
कुत इयं विसृष्टिः । अर्वाग्देवा अस्य विसर्जनाय
(५) । अथा को वेदं यत आ बभूव, इति ।

अत्र केचिदागममुपेक्ष्य स्वस्वबुद्धिबलादन्यथाऽन्यथोत्प्रेक्षन्ते । तथा हि—पर-माणवो मूलकारणमिति काणादगौतमादयो मन्यन्ते । स्वतन्त्रमचेतनं प्रधानं जगतो मूलकारणमिति कपिलप्रभृतयः । शून्यादितो जगदुत्पत्तिरिति माध्यमिकाः । जगतः कारणमेव नास्ति स्वभावत एवावतिष्ठत इति लोकायतिकाः । ते सर्वेऽपि भ्रान्ता एव । कोऽद्धा वेदं जगत्कारणं को नाम पुरुषः साक्षादवगच्छति । अनवगत्य च क इह प्रवोचत्स्वयमदृष्ट्वा को नाम जगत्कारणमीदृगिति वक्तुं शक्नोति । कोऽयमत्र वक्तव्यांश इति चेदुच्यते—इयं विविधा सृष्टिः कुत आ-जाता कस्मादुपादानकारणात्सर्वत उत्पन्ना पुनरपि कुतो निमित्तादुत्पन्नेति तदि-दमुपादानं निमित्तं च वक्तव्यम् । तच्च वक्तुमशक्यम् । कुतोऽशक्तिरिति चेदु-च्यते—किं देवा एतद्ब्रह्मणः, उतान्यः कश्चिन्मनुष्यः । न तावद्देवा वक्तुं शक्तास्ते तस्य जगतो विसर्जनाय विविधसृष्टेरवागेव विद्यन्ते । न तु सृष्टेः पूर्वं ते सन्ति । यदा देवानामपीदृशी गतिस्तदानीं यतो जगदावभूव तत्कारणं वक्तु-मन्यः को वा वेद । देवाश्च मनुष्याश्च सृष्टेः प्रागवस्थां न तावत्प्रत्यक्षेण पश्यन्ति तदानीं स्वय(स्वेवा)मेवाभावात् । नाप्यनुमातुं शक्तास्तद्योग्यबोर्हेतुदृष्टान्त-योरभावात् । तस्मादतिगम्भीरमिदं परमार्थतत्त्वं वैदिकसमधिगम्यमित्यभिप्रायः ।

अथ सप्तमीमाह—

इयं विसृष्टिर्यत आबभूव । यदि वा द्धे
यदि वा न । यो अस्याध्यक्षः परमे
व्योमन् । सो अङ्गं वेदं यदि वा न वेदं, इति ।

इयं दृश्यमाना भूतभौतिकरूपा विविधा सृष्टिर्यत उपादानकारणादावभूव सर्वत उत्पन्ना तदुपादानकारणं यदि वा किञ्चित्स्वरूपं धृत्वाऽवतिष्ठते यदि वा तस्य स्वरूपमेव नास्ति तमिमं निर्णयं यो परमेश्वरोऽस्य जगतोऽध्यक्षः स्वामी सो अङ्गं वेदं स एव वेदं यदि वा सोऽपि न वेदं । ईशित्रीशितव्यादिलौकिकव्यवहारदृष्ट्या सो अङ्गं वेदेत्युक्तम् । “ यत्र त्वस्य सर्वमात्मैवात्तत्केन कं पश्येत् ” इत्यादिसर्वव्यवहारातीतपरमार्थदृष्ट्या यदि वा न वेदेत्युक्तम् । अतो मनुष्यादिषु तद्वेदनशङ्कणऽपि दूरापेता ।

अथाष्टमीमाह—

किंस्विद्वनं क उ स वृक्ष आसीत् ।
यतो द्यावापृथिवी निष्ठतक्षुः । मनीषिणो
मनसा पृच्छतेदु तत् । यद्ध्यतिष्ठद्भुव-
नानि धारयन्, इति ।

लोके हि गृहं चिकीर्षुः पुमान्वनं गत्वा तत्र कञ्चिद्वृक्षं छित्त्वा तदीयैः काष्ठै-र्गृहं निर्मिमीते । तद्दृष्टान्तेनात्रापि यतो यस्मादनजन्त्याद्बुक्षाद्यावापृथिवी द्युल्लो-कभूलोकौ निष्ठतक्षुस्तक्षणेन निर्मितारो निर्मितवन्तः । तादृशं वनं किंस्विद्भवेत् । कश्च तादृशः स वृक्ष आसीत् । हे मनीषिणो बुद्धिमन्तो मनसा स्वकीयेन विचार्य तदिदमर्थद्वयमाचार्यसमीपे पृच्छत । किञ्च यत्कारणभूतं वस्तु भुवनानि सर्वा-ल्लोकान्स्वात्मानि धारयन्नध्यतिष्ठन्नियमनमकरोत्तदिदु तदपि वस्तु पृच्छत ।

अथ नवमीमाह—

ब्रह्म वनं ब्रह्म स वृक्ष आसीत् (६) ।